

3. ക്ഷാമബത്ത കുടിശ്ശിക

ശ്രീ. ഡി. കെ. മുരളി: സർ, ബാംബു കോർപ്പറേഷന്റെ കീഴിലെ പനമ്പ് നെൽ തൊഴിലാളികളുടെ കഷ്ടപ്പാടിനെ സംബന്ധിച്ചാണ് ഞാൻ സഭയുടെ ശ്രദ്ധയിൽപ്പെടുത്തുന്നത്. ഇവർക്ക് കൂലിയിനത്തിൽ വളരെ തുച്ഛമായ തുകയാണ് ലഭിക്കുന്നത്. കഴിഞ്ഞ ഗവൺമെന്റിന്റെ ആദ്യകാലത്ത് ഒരു ആശ്വാസമെന്ന നിലയിൽ 149 രൂപ ക്ഷാമബത്ത പ്രഖ്യാപിച്ചിരുന്നതാണ്. എന്നാൽ ഇപ്പോൾ 60 മാസത്തെ ക്ഷാമബത്ത കുടിശ്ശികയാണ്. കുടിശ്ശിക തീർത്തുനൽകി ആ തൊഴിലാളികളെ സഹായിക്കുന്നതിന് സർക്കാരിന്റെ അടിയന്തര ശ്രദ്ധയുണ്ടാകണം. അതോടൊപ്പം ബാംബു കോർപ്പറേഷനിൽനിന്നും നെൽനിവാരണമായ ഈറ്റ എത്തിക്കുന്നില്ലെന്ന പരാതിയുണ്ട്. ഈറ്റ എത്തിച്ചാൽ മാത്രമേ ഇവർക്ക് തൊഴിൽ ചെയ്യാൻ സാധിക്കുകയുള്ളൂ. ഈറ്റ എത്തിക്കുന്നതിനുള്ള നടപടി സ്വീകരിക്കണമെന്നും അഭ്യർത്ഥിക്കുന്നു.

നിയമം, വ്യവസായം, കയർ വകുപ്പുമന്ത്രി (ശ്രീ. പി. രാജീവ്): സർ, സംസ്ഥാന ബാംബു കോർപ്പറേഷൻ പരമ്പരാഗത വ്യവസായത്തിൽപ്പെട്ടതും ഈറ്റ വെട്ട്, പനമ്പ് നെൽ തുടങ്ങിയ പരമ്പരാഗത തൊഴിലാളികളുടെ ഉന്നമനത്തിനായും രൂപീകൃതമായ പൊതുമേഖലാ സ്ഥാപനമാണ്. വനത്തിൽനിന്നും വെട്ടിയെടുക്കുന്ന ഈറ്റ, ബാംബു കോർപ്പറേഷൻ കീഴിൽ തൊഴിലെടുക്കുന്ന പതിനായിരത്തോളം വരുന്ന പനമ്പ് നെൽ തൊഴിലാളികൾക്ക് സബ്സിഡി നിരക്കിൽ നൽകി കോർപ്പറേഷൻ പറയുന്ന നിരക്കിലുള്ള പനമ്പാണ് നെയ്യുകൊണ്ടിരിക്കുന്നത്. വനത്തിൽനിന്നും വെട്ടിയെടുക്കുന്ന ഒരു കെട്ട് ഈറ്റയ്ക്ക് 254 രൂപ വിലവരുന്നിടത്ത് 54 രൂപ സബ്സിഡി നൽകുന്നു. അസംസ്കൃത വസ്തുക്കളുടെ ലഭ്യതക്കുറവുകാരണം പനമ്പ് നെൽ തൊഴിലാളികൾക്ക് ഈറ്റ യഥാസമയം നൽകാൻ സാധിക്കാതെ വരികയും ആയത് കോർപ്പറേഷന് കീഴിലുള്ള ഫാക്ടറികളുടെ പ്രവർത്തനത്തെ സാരമായി ബാധിക്കുകയും ചെയ്തിട്ടുണ്ട്. ഇതുപരിഹരിക്കുന്നതിനായി കേന്ദ്രസർക്കാർ കേരള സംസ്ഥാന ബാംബു മിഷൻ വഴി കോർപ്പറേഷന് 11 പ്രോജക്ടുകൾ അംഗീകരിച്ചിട്ടുള്ളതും പുതിയ സർക്കാർ അധികാരത്തിൽ വന്നപ്പോൾ പ്രസ്തുത പ്രോജക്ടുകളുടെ മാസ്റ്റർ പ്ലാൻ തയ്യാറാക്കി സർക്കാരിന് സമർപ്പിച്ചിട്ടുള്ളതുമാണ്. ഈ മാസ്റ്റർപ്ലാൻ സർക്കാർ അംഗീകരിച്ച് നടപ്പിലാക്കുന്നതായ് കോർപ്പറേഷൻ തനത് ഫണ്ടിൽനിന്നുതന്നെ കാലക്രമേണ സ്ഥാപനത്തിന്റെ പ്രവർത്തനത്തിനായി വശ്യമായ പണം കണ്ടെത്താൻ സാധിക്കുന്നതാണ്. ഇതിലൂടെ കോർപ്പറേഷൻ അഭിമുഖീകരിക്കുന്ന പ്രശ്നങ്ങൾക്ക് ഒരു പരിധിവരെ പരിഹാരമുണ്ടാകുന്നതാണ്. കേരള സംസ്ഥാന ബാംബു കോർപ്പറേഷന് ഡി.എ. കുടിശ്ശിക തീർക്കുന്നതിനായി 12 കോടി രൂപ അനുവദിച്ച് നൽകിയിട്ടുണ്ട്. ഈ തുക ഉപയോഗിച്ച് തൊഴിലാളികൾക്ക് അർഹപ്പെട്ട ഡി.എ. ആനുകൂല്യങ്ങൾ ഉടൻ നൽകാൻ സാധിക്കും.